

ಯಾಕೆ ಮೂಕನಾದ್ಯೋ ಗುರುವೆ ನೀ ಯಾಕೆ ಮೂಕನಾದ್ಯೋ |
ಯಾಕೆ ಮೂಕನಾದೆ ಲೋಕಪಾಲಕ ಎನ್ನ |
ಸಾಕುವರ್ಯಾರಯ್ಯ ಶ್ರೀಕರ ರಾಘವೇಂದ್ರ ||
ಹಿಂದಕ್ಕೆ ನೀ ಎನ್ನ ಮುಂದೆ ಸುಳಿದಾಡಿದಿ |
ಮಂದಿಯೊಳಗೆ ಎನ್ನ ಮಂದನ್ನ ಮಾಡಿದ್ಯಲ್ಲೋ || ೧ ||
ಬೇಕಾಗದಿದ್ದರಿನ್ಯಾಕೆ ಕೈಯನು ಪಿಡಿದೆ |
ಕಾಕುಜನರೊಳೆನ್ನ ನೂಕಿಬಿಟ್ಟು ನೀನು (/ನೀ) || ೨ ||
ಈಗ ಪಾಲಿಸದಿರೆ ಯೋಗಿಕುಲವರ್ಯ |
ರಾಘವೇಂದ್ರನೆ ಭವ ಸಾಗುವದ್ವಾಂಗಯ್ಯ || ೩ ||
ನಿನ್ನಂಥ ಕರುಣೆಯಿಲ್ಲ ಎನ್ನಂಥ ಕೃಪೆಯಿಲ್ಲ |
ಘನ್ನಮಹಿಮ ನೀ ಎನ್ನನು ಬಿಟ್ಟೀಗ || ೪ ||
ಜನನಿಯು ನೀ ಎನ್ನ ಜನಕನಯ್ಯ |
ಮನ್ನಿಸೋ ನೀ ನಿತ್ಯಾನನ್ಯ ಶರಣನೆ (/ಶರಣ್ಯ) || ೫ ||
ಎಂದಿಗಾದರು ನಿನ್ನ ಪೊಂದಿಕೊಂಡವನಲ್ಲೋ |
ಇಂದು ನೀ ಕೈಬಿಟ್ಟರೆನ್ನ ಮುಂದೆ ಕಾಯುವರ್ಯಾರೋ || ೬ ||
ನಾಥನು ನೀ ಅನಾಥನು ನಾನಯ್ಯ |
ಪಾತಕರರಿ ಜಗನ್ನಾಥವಿಠಲದೂತ (/ಜಗನ್ನಾಥವಿಠಲದಾಸ) || ೭ ||